

Qorti ta' l-Appell
(Kompetenza Inferjuri)

Imhalef Anthony Ellul

Appell Civili numru:- 13/15 AE

James Buhagiar (appellat)

vs

Jani Limited (C-13657) (appellanti)

26 ta' Jannar, 2018.

1. Permezz ta' rikors fit-Tribunal Industrijali prezentat fit-12 ta' Lulju, 2013, James Buhagiar talbu jiddikjara li l-kuntratt indefinitiv ta' mpjeg ma' Jani Limited gie tterminat minghajr raguni gusta u jaghti l-provvedimenti opportuni skont Kap 452 tal-Ligijiet ta' Malta inkluż l-għoti ta' kumpens għust. Kif mitlub mit-Tribunal, ir-rikorrent ipprezenta dikjarazzjoni tal-każ fejn spjega li l-ingustizzja kienet tikkonsisti fil-mod li bih tkeçça bla ma ngħata opportunita` jiddefendi ruħu kontra akkuza ta' serq.
2. Jani Limited wiegħbet li ma kellha ebda għażla għajr li tkeççih meta rrizulta li seraq minn proprjeta` ta' klijent tagħha u, rinfaccjat b'dan il-fatt, gideb fuq dirigenti tal-istess soçjeta`.
3. B'sentenza tal-24 t'April 2015, it-Tribunal laqa' t-talba u ddikjara li t-tkeççija saret bi ksur tas-smiegħ xieraq u tal-kundizzjonijiet tal-impieg tiegħu. F'dan ir-rigward it-Tribunal qal:

"Klawzola 10 tal-kuntratt tax-xogħol tar-rikorrent tipprovdi procedura dettaljata li tistipula kif għandha ssehh id-dixxiplina tal-impjegat. Minn dan jitnissel li l-partijiet kontraenti huma mistennija li jirrispettaw il-kontrattazzjonijiet ta' bejniethom, hekk vinkolanti fuqhom, u jevitaw milli, b'xi mod, b'att unilaterali jifxklu sensibilmment l-ekwilibriju kuntrattwali. Dan, wara kollox, kien, indubbjament, l-intendiment komuni tal-partijiet kontraenti li rredigew u ffirmaw il-kuntratt tax-xogħol de quo.

Fil-fehma ta' dan it-Tribunal, ma jidhirx illi l-poter dixxiplinarju, kif regolat fil-kuntratt tax-xogħol de quo, jista' jitqies li gie remotament attwat, skont il-principju tal-legalita' u tal-kuntratt, jekk ma jkunx gie investit kif imiss. Jekk din is-sitwazzjoni tithalla tinbidel għall-volonta unilaterali, t-Tribunal ikun komplici li qed jippremja lill-arbitrju u jaghti brevett ta' immunita' għal kull inadempjenza tal-ftehim. Għal dan it-Tribunal, dan la hu permissibbli li jsir u lanqas ma hu gustifikat. Huwa car li r-regoli procedurali inseriti fil-ftehim qeghdin hemm biex jillimitaw id-diskrezzjoni tal-principal fil-mod kif

issehh id-dixxiplina tal-impjegat. Din il-limitazzjoni tal-poter, fil-kaz in dizamina, giet vjolata bl-agir unilaterali tal-principal u mill-provi mismugha minn dan it-Tribunal ma hemm xejn li jiggustifika tali agir tal-principal li aggira l-ftehim u l-makkinarju procedurali kif kontemplat.

Fid-dawl tal-premess, dan it-Tribunal ma jhossx li ghandu jiddilunga inutilment fuq ir-ragunijiet moghtija mill-kumpannija biex tiggustifika l-licenzjament. Hu l-kaz pero li jaghmilha car li b'dak li ngħad hawn fuq ma għandux ifisser illi r-rikorrent huwa b'daqshekk eskulpat minn kull htija. Ifisser biss li r-rikorrent għandu jitqieghed fl-istat ante quo d-decizjoni tal-kumpannija li llicenzjatu u jiġi sottomess għall-procediment previst mill-kuntratt tax-xogħol tiegħu skont l-Artikolu 10. Wara kolloxx f'kaz ta' decizjoni avversa għalih hu dejjem jibqgħau d-dritt ta' revizjoni minn Tribunal indipendenti".

Rilevanti wkoll hi l-parti dispozittiva tad-decizjoni:

- "1. Fl-ewwel lok jiddikjara li t-tkeccija tar-rikorrent milli-impieg tiegħu mas-socjeta intimate tivvjola d-dritt tar-rikorrent għal smiegh xieraq u saret bi vjolazzjoni tal-kundizzjonijiet tal-impieg tiegħu;*
- 2. fit-tieni lok jordna li r-rikorrent jitqieghed fl-istat quo ante l-licenzjament tiegħu u għalhekk ikun ingaggat mill-gdid mas-socjeta intimata b'effett mill-11 ta' Gunju 2013, u jitqies li minn dakinhar sa llum ma kellu ebda pawza fis-servizz;*
- 3. fit-tielet lok jiddikjara lill-kumpannija għandha thallas lir-rikorrent daww l-arretrati ta' pagi u hlasijiet statutorji li akkumulaw fil-perjodu mid-data tal-licenzjament sad-data tal-ingagg mill-gdid, u jordna lill-kumpannija ntimata li thallas tali arretrati ta' pagi f'pagament wiehed, bl-imghaxijiet mid-data ta' din id-decizjoni;*
- 4. fir-raba' lok jiddikjara li r-rikorrent għandu jiffaccja proceduri dixxiplinarji abbazi ta' akkuza bil-miktub li l-kumpannija tista' tagħmel fil-konfront tiegħu in konnessjoni mat-tehid tal-hwat, u jibqa' mpregudikat il-jedd tar-rikorrent għar-revizjoni ta' eventwali decizjoni dixxiplinarja minn Tribunal indipendenti".*

4. Is-socjeta` intimata appellat mis-sentenza. L-aggravju tagħha huwa li:

- i. It-Tribunal ma setax jiddikjara ksur ta' smiegh xieraq billi din hija materja "kostituzzjonali" u teżorbita mill-kompetenza tiegħu;
- ii. Ma jagħmilx sens li r-rikorrent jiġi ngagġat mill-gdid ġaladarba ammetta li seraq, u t-Tribunal Industrijali kellu jidhol fil-meritu.
- iii. Ir-rikorrent m'għandux jithallas paga b'lura. Filwaqt li t-Tribunal għandu s-setgħa jordna li mpjegat jiddaħhal lura fl-impjeg, il-liġi mkien ma tiffakoltizzah jiddikjara li l-ingagġ jiġi *backdated*. Dan jammonta għal kumpens, li jista' skond Art. 81(2) tal-Kap 452, jingħata biss kemm-il darba ngagġ mill-gdid ma jkunx possibbli. Jekk issir ordni tal-ħlas, għandha tiġi sospiza sakemm il-Bord ta' dixxiplina jasal għal decizjoni u jithallas biss jekk jinstab mhux ħati. Jekk il-Qorti tiddeciedi li għandu jsir ħlas, dan għandu jkun abbazi ta' *half-pay* billi r-rikorrent għandu jitqies sospiz pendent proceduri

dixxiplinarji ex Art 10 tal-Ftehim Kollettiv

5. Fit-twegiba tal-appell, l-appellat isostni:

- i. It-Tribunal sejjes id-deċiżjoni tiegħu, barra milli fuq nuqqas ta' smiegħ xieraq, fuq ksur tal-kundizzjonijiet tal-impjeg konsistenti fil-proċedura li kellha tittieħed qabel jitkeċċa impjegat kif stipulat fil-ftehim kollettiv.
- ii. It-tieni aggravju ma jikkonsistix f'punt ta' liġi. Jekk ir-rikorrent ammettiex li seraq huwa punt ta' fatt insindakabbli minn din il-Qorti. Bħala fatt mhux minnu li r-rikorrent għamel xi ammissjoni. Indipendentement minn jekk seraqx jew le, xorta jippersisti l-ksur tal-ftehim kollettiv.
- iii. It-tielet aggravju ma jikkonsistix f'punt ta' liġi. Hemm ġurisprudenza kopjuża fejn min iħaddem ġie ordnat idaħħal lura għax-xogħol impjegat b'effett mid-data tal-liċenzjament. Lanqas hu punt ta' liġi l-argument li jkun ingust li l-kumpannija tħallas il-paga b'lura purke` mhux wara deċiżjoni tal-Bord tad-Dixxiplina li r-rikorrent ma kkommettiex serq, jew li almenu jithallas *half pay*. Kwalunkwe telf li tista' ssofri s-soċjeta` appellanti huwa tort tagħha; *imputet sibi*.

Fatti fil-qosor.

Ir-rikorrent kien impjegat ma' Jani Limited fil-kariga ta' *head of maintenance*. Il-kumpannija rċeviet ilment minghand klijent tagħha li kienu ttiehdu xi hwat tal-ġebel mir-residenza tiegħu fejn il-kumpannija kienet qeghda tagħmel xogħlijiet. L-impieg tal-appellat ġie tterminat permezz ta' ittra tal-11 ta' Ġunju 2013 (fol. 22) fejn jinghad li l-appellat kien gharraf lill-klijent li l-oggetti kien haduhom hu u poggihom f'The Xara Lodge, u

"When the client called me to seek an explanation I had no idea of what had happened and therefore I went to The Xara Lodge to see whether these urns had indeed been placed there and why. At the Xara Lodge, however I realized that these urns were not on the property. Subsequently I called you personally to seek an explanation and you advised me that you had taken them to your house. Though you tried to imply that you had removed them for safekeeping you later admitted to me that you had acted wrongly. It is clear that you did not seek anybody's authorization to remove object belonging to the client from his property.

At clients insistence you did return the urns on Sunday, 10th June.

Your conduct has embarrassed the company with a client. The suggestion that the urns were taken to the The Xara Lodge was not only false but very damaging to the company".

Bhala xhieda nstemghu biss ir-rikorrenti u Justin Zammit Tabona, li taw

verzonijiet differenti. Filwaqt li r-rikorrent qal li l-oggetti kienu zewg pots tal-gebel li hu sab mormija fi skip li kien hemm fil-post fejn kien qiegħed isir ix-xogħol, Justin Zammit Tabona xehed li l-appellat kien ammetta mieghu li kien ha l-oggetti mingħajr permess u kienu għandu.

Konsiderazzjoni.

1. Fl-ewwel aggravju l-appellanti tilmenta li t-Tribunal ma esprimix ruħu fuq il-meritu u illimita ruħu biex jinvestiga u jiddeċiedi dwar l-element proċedurali ta' dixxiplina, u kkonkluda li kien hemm ksur tad-dritt għal smiġħ xieraq. Komplet:

"Illi imkien mill-Kap. 452 tal-Ligijiet ta' Malta ma jirrizultax li t-Tribunal Industrijali għandu ġurisdizzjoni u kompetenza sabiex jiddetermina kwistjonijiet kostituzzjonali, jew jesprimi ruħu minn fuq tali materja, u dan salv għall-materji li għandhom x'jaqsmu ma' diskriminazzjoni, u dan dejjem fil-limitazzjonijiet li tagħti l-istess Ligi".

2. Il-qorti tibda biex tosserva li ma taqbilx mar-ragunament li t-Tribunal iddetermina materja ta' natura kostituzzjonali, izda kkunsidra jekk il-principal kienx segwa l-procedura ta' dixxiplina kontemplata fil-kuntratt ta' impjeg qabel kecca lill-impjegat. Il-kliem '*smiġħ xieraq*' fil-parti dispozittiva tad-deċizjoni jiftehmu b'dan il-mod wara li tqies x'qal it-Tribunal fil-parti tal-konsiderazzjoni.

3. Kif qal l-appellat hemm diversi sentenzi ta' din il-qorti li kkonfermaw li fejn il-principal jkun keċċa mpjegat mingħajr ma jkun segwa proċeduri ta' dixxiplina kontemplati fi Ftehim Kollettiv, ikun jikkostitwixxi *unfairness* mal-impjegat li ma jistax jiġi nrorat. Sentenzi li poggew lill-impjegat fl-*istatus quo ante* t-tkeċċija u fejn intqal li l-impjegat kellu jiġi sottomess għall proċeduri ta' dixxiplina kontemplati mill-Ftehim Kollettiv¹.

4. It-Tribunal Industrijali għandu l-ġurisdizzjoni li jisma' u jiddeċiedi:

*"(a) il-każijiet kollha fejn jiġi allegat li **saret tkeċċija ngusta**; u*

*(b) il-każijiet kollha li jaqgħu taħt il-ġurisdizzjoni tat-Tribunal Industrijali bis-saħħa tat-**Titolu I** ta' dan l-Att jew ta' regolamenti preskritti taħtu".*

5. Skont artikolu 2 tal-Kap. 452, tkeċċija ngusta ta' haddiem, tfisser:

¹ **Schembri vs Enemalta Corporation**, tal-1 ta' Novembru, 2006; **Silvio vs Corinthia Palace Hotel Company Limited**, tas-27 ta' Frar 2009; **Mifsud vs Malta Enterprise Corporation**, tat-13 ta' Frar 2009; **Montanaro vs Bay Street Complex Limited et**, tat-13 ta' Marzu 2009.

"(a) it-temm mill-principjal dwar dak il-haddiem ta' kuntratt ta' impieg għal żmien mhux stabbilit (barra minn impieg bi prova skont kif imfisser f'dan l-Att) li jkun temm li ma jsirx biss minhabba **redundancy jew għal raġuni xierqa** skont id-disposizzjonijiet rilevanti ta' dan l-Att jew xi regolamenti magħmulin taħt dan l-Att, jew

(b) li jkun sar bi ksur tad-disposizzjonijiet tal-artikolu 64(4), jew

(c) li, għalkemm isir minhabba redundancy jew għal raġuni xierqa, ikun diskriminatorju kif imfisser f'dan l-Att jew f'xi regolamenti magħmulin taħtu".

6. Mid-decizjoni li nghatat mit-Tribunal hu evidenti li ma ddecidiex dwar jekk il-principjal kellux raġuni xierqa (*good and sufficient cause*) li jkecci lill-impjegat, u bbaza d-decizjoni fuq il-kwistjoni dwar jekk il-principjal segwiex il-procedura ta' dixxiplina kontemplata fil-kuntratt ta' impieg. It-Tribunal ikkonkluda li sehhet vjolazzjoni tal-kundizzjonijiet tal-impieg minhabba li l-principjal ma segwiex il-procedura ta' dixxiplina kontemplata fil-kuntratt ta' impieg.

7. Klawzola 9 tal-kuntratt ta' impieg tistipula:

"Without prejudice to any other right or remedy allowed by Law to the Employer, the Employer shall have the right to terminate the employment of the Employee, in the event of any good and sufficient cause as detailed in Article 10 hereunder, justify such termination and in the case of proved non-performance or breach of this Agreement on the part of the Employee".

Imbagħad fi klawzola 10 hemm il-procedura ta' dixxiplina li l-principjal għandu jsegwi, u li evidentement ma segwix. Skont dik il-klawzola l-employer għandu dritt jissospendi lill-impjegat, għandu massimu ta' xahrejn biex jinvestiga l-każ, imbagħad jista' joħroġ akkuża bil-miktub u l-każ jiġi mismuġħ minn bord tad-dixxiplina maħtur mill-employer.

8. Hu fatt li f'dan il-kaz it-Tribunal ma kkunsidrax il-kaz fis-sostanza. Dan hu l-ilment tal-appellanti fit-tieni aggravju. L-appellanti qeghda ssostni li t-Tribunal Industrijali ma setax jiddeciedi l-kaz minghajr ma jqies il-provi li tressqu dwar x'gara u c-cirkostanzi li wasslu lill-principjal biex ikecci lill-appellat. Dan hu punt ta' ligi għaliex l-ilment hu li t-Tribunal ma ddecidiex skont il-ligi. L-argument hu li f'dan il-kaz mill-provi jirrizulta li 'l fatt li l-principjal ma segwiex il-procedura ta' dixxiplina ma kien ser jagħmel ebda differenza għaliex l-impjegat kien ammetta 'l fatt li kienet ir-raġuni għalfejn tkecca mix-xogħol. Materja li t-Tribunal Industrijali ma kkunsidrax.

9. Għalkemm f'Malta m'għandniex kodici ta' prattika jew regolamentazzjoni dwar il-principju ta' *procedural fairness* qabel principal ikecci impjegat, u din hi *lacuna* serja f'dan il-qasam, fil-

gurisprudenza hu accettat li qabel jitkecca l-impjegat ghandu jinghata l-opportunita li jinstema' u jipprezenta l-posizzjoni tieghu lill-principal irrispettivament x'jipprovdi l-kuntratt ta' impieg. Eżercizzju li f'dan il-kaz ma sarx minkejja li din il-materja kienet regolata mill-kuntratt ta' impieg. Il-principal kien konvint li l-appellat kien seraq oggetti li kienu proprjeta tal-klijent tal-kumpannija appellant. F'dan ir-rigward issir riferenza ghall-ittra datata 11 ta' Gunju, 2013 li biha s-socjeta appellant tterminat l-impieg tal-appellat, wara li kkonkludiet li l-appellat kien ha oggetti mill-proprjeta ta' klijent taghha minghajr awtorizzazzjoni.

10. Fi proceduri relatati ma' kazijiet ta' *unfair dismissal* hu mehtieg li jigi determinat:

- i. X'kienet ir-raguni ghalfejn l-impjegat tkecca. Prova li ghandha ssir mill-principal;
- ii. Jekk il-principal kienx ragonevoli fid-decizjoni li ha li jkecci lill-impjegat. Din hi materja ta' fatt li jrid jiddeciedi dwarha t-Tribunal. Fiha hemm inkluz il-konsiderazzjoni jekk il-principal kienx ragonevoli li jitratta r-raguni bhala raguni xierqa biex ikecci lill-impjegat u kienx ragonevoli li fic-cirkostanzi jiddeciedi li jkecci lill-impjegat.

11. Fil-fehma tal-qorti biex jigi determinat jekk it-tkeccija kinitx ingusta mhuwiex bizzejjed li jigi determinat biss jekk kienx hemm *procedural fairness* jew le fil-mod kif saret it-tkeccija. Il-qorti tfakkar li l-gurisdizzjoni tat-Tribunal hi proprju li jiddetermina kienx hemm *'tkeccija ingusta'* u mhux jekk kienx hemm *breach of contract*. Il-kazijiet li jisma' u jiddeciedi t-Tribunal mhumiex dwar *wrongful dismissal*, li jitrattaw ksur ta' kondizzjonijiet tal-kuntratt u fejn l-impjegat jista' jkollu rimedju differenti minn dak kontemplat fil-Kap. 452. Fil-fehma tal-qorti, ghal dak li jikkoncerna proceduri dwar allegat tkeccija ngusta, 'l fatt biss li l-principal ma jkunx segwa procedura ta' dixxiplina stipulata f'kuntratt ta' impieg, wahedha ma tissarraf bilfors fi tkeccija ingusta. Ovjament hu mistenni minn principal li jonora l-obbligi kuntrattwali tal-impieg u b'hekk jimplementa l-procedura ta' dixxiplina stipulata fil-kuntratt qabel jiddeciedi x'ghandu jaghmel. Pero' l-kwistjoni m'ghandhiex tigi rizolta mill-ligi tal-kuntratt. Kif rajna d-definizzjoni stess ta' tkeccija ingusta li (Kap. 452) tezigi li t-Tribunal Industrijali jiddeciedi dwar l-agir tal-impjegat. Hekk biss il-qorti tifhem il-kliem li tkeccija ngusta tfisser temm ta' impieg li ma "*jsirx biss minhabba redundancy jew ghal raguni xierqa*".

12. Madankollu jista' jkun li n-nuqqas li l-impjegat jinghata l-opportunita'

biex jispjega ruhu dwar dak li jkun gara u jressaq il-kaz tieghu, twassal lit-Tribunal biex jikkonkuldi li kien hemm tkeccija ingusta. Dan ghaliex in-nuqqas jista' jwassal lit-Tribunal biex jikkonkludi li l-principal ma kienx ragonevoli meta kkunsidra r-raguni ghat-tkeccija bhala raguni xierqa. Sabiex jigi determinat jekk tkeccija kinitx gusta, irid jigi determinat jekk id-decizjoni tal-principal kinitx ragonevoli **fiz-zmien li ha d-decizjoni ta' tkeccija**. Ghalhekk nuqqas procedurali hu wiehed mill-fatturi li t-Tribunal irid iqies meta jigi biex jiddetermina jekk id-decizjoni tal-principal kinitx ragonevoli. F'dak l-istadju t-Tribunal ghandu jiddetermina per ezempju n-natura u l-gravita tal-agir tal-impjegat li jkun wassal ghat-tkeccija; l-informazzjoni li fuqha bbaza d-decizjoni; u jekk kienx hemm iktar informazzjoni li l-principal seta' akkwista wkoll permezz tal-proceduri ta' dixxiplina.

13. Jista' jkun hemm kazijiet li fihom infushom 'il fatti tant huma cari li principal ragonevoli jista' a bazi ta' dawk 'il fatt maghrufa minnu fiz-zmien tat-tkeccija, jaddotta l-fehma li hi x'inhi l-ispjegazzjoni li jaghti impjegat, il-proceduri ta' dixxiplina mhuma ser jaghmlu l-ebda differenza fid-decizjoni finali tieghu. Hekk per ezempju jista' jkun li l-impjegat jammetti b'mod car mal-principal li jkun wettaq att ta' *gross misconduct*. Jista' mbaghad ikun hemm kazijiet fejn fiz-zmien tad-tkeccija ma kienx ragonevoli li l-principal ikecci lill-impjegat minghajr mal-impjegat jinghata l-opportunita biex jispjega, izda imbaghad minn provi li jirrizultaw waqt is-smiegh tal-kawza quddiem it-Tribunal Industrijali jirrizulta li fil-fatt it-tkeccija kienet altru milli gustifikata. Il-qorti hi tal-fehma li f'dawk ic-cirkostanzi m'ghandux ikun li l-impjegat jircievi kumpens ghat-tkeccija. Fil-fehma tal-qorti m'ghandux ikun li t-Tribunal Industrijali jikkumpensa lil min kien jimmerita tkeccija, ghas-sempli raguni li l-principal ma jkunx segwa procedura ta' dixxiplina.
14. Ovvjament fuq in-naha l-ohra hemm dawk il-kazijiet fejn ikun jidher li l-principal agixxa b'mod gust fid-decizjoni li jkecci lill-impjegat a bazi tal-fatti maghrufa minnu fiz-zmien tat-tkeccija, izda mbaghad minn fatti li jirrizultaw quddiem it-Tribunal Industrijali jirrizulta li l-impjegat kien innocenti. F'dawk il-kazijiet in-nuqqas tal-principal li jsegwi l-procedura ta' dixxiplina ssir ferm rilevanti. Kieku jkun mod iehor ikun ifisser li impjegat innocenti m'ghandux mezz li bih jottjeni rimedju, u dan m'ghandux ikun. F'dak ix-xenarju d-decizjoni tal-principal li jkecci lill-impjegat minghajr ma jsegwi l-proceduri ta' dixxiplina, timpingi direttament fuq il-kwistjoni dwar jekk id-decizjoni ta' tkeccija kinitx ragonevoli fiz-zmien li ttiehdet.

15. F'dan il-kaz it-Tribunal Industrijali ma ezaminax il-meritu u bbaza d-decizjoni fuq 'il fatt biss li s-socjeta appellanti naqset milli ssegwi l-proceduri kontemplata fil-kuntratt ta' impieg. Imbaghad ikkundanna lis-socjeta appellanti sabiex terga' tpoggi lill-appellat fl-*istatus quo ante* b'seħ mill-11 ta' Gunju, 2013 u thallsu l-arretrati tal-pagi u hlasijiet statutorji *"li akkumulaw fil-perjodu mid-data tal-licenzjament sad-data tal-ingagg mill-gdid, u jordna lill-kumpanija intimata li thallas tali arretrati ta' pagi f'pagament wiehed, bl-imghaxijiet mid-data ta' din id-decizjoni"*. Il-qorti tifhem li din l-ordni ma kinitx mistennija mill-appellat innifsu meta tqies li:

- Fir-rikors promotur li pprezenta fit-Tribunal Industrijali, l-appellat talab li jigi deciz li t-terminazzjoni tal-impieg kienet ingusta, u *"... Ghalhekk jogħbu jagħti dawħ il-provvedimenti kollha opportuni ai termini tal-Kapitolu 452 tal-Ligijiet ta' Malta, inkluz l-ghoti ta' kumpens gust lir-rikorrenti"*. L-appellat ma talabx li jerga' jidhol fl-impieg li kellu jew li jerga' jigi mpjegat. Skont l-artikolu 81(2)(a) tal-Kap. 452 hu fejn issir **talba specifika mill-impjegat**, li t-Tribunal jista' fid-diskrezzjoni tieghu jordna li l-impjegat jerga' jidhol fl-impieg (*reinstated*) jew jerga' jigi impjegat (*re-engaged*).
- Waqt it-trattazzjoni li saret fis-seduta tal-24 ta' Ottubru, 2014, id-difensur tal-appellat argumenta dwar ir-rimedju li kellu jingħata l-appellat:

"Il-kumpens għandu jkun dak reali mela x'kien jaqla' l-klijent tiegħi elfejn u tlett mija (2,300) jew elfejn u hames mija (2,500) fix-xaħar skont il-payslips, skont il-kuntratt eżebit kemm dam bla xogħol cert ma rridx nizgħwida ma qrajthiex ix-xħieda tiegħu lbierah pero' jekk mhux sejjer zball xehed li dam tmien (8) xħur bla xogħol u dak għandu jkun il-kakolu".

Kliem li juri bic-car li l-appellat kien qieghed jippretendi li jithallas kumpens u xejn iktar talli tkecca mill-impieg. Kien biss fl-istadju tal-appell li l-appellat beda jsostni dak li ddecieda t-Tribunal Industrijali cjoe' li kellu jitqieghed fl-istess posizzjoni li kien qabel tkecca u jithallas lura l-arretrati kollha tal-paga u hlasijiet ohra statutorji.

16. Fic-cirkostanzi l-qorti ser thassar is-sentenza u tibghat l-atti lura quddiem it-Tribunal Industrijali sabiex jiddeciedi bil-mod kif spjegat hawn fuq. It-Tribunal għandu jikkunsidra wkoll il-kaz fil-meritu tieghu u mhux jibbaza d-decizjoni tieghu biss fuq jekk gietx segħwita l-procedura ta' dixxiplina kontemplata fil-kuntratt ta' impieg.

Ghal dawn il-motivi sa fejn kompatibbli ma' dak li nghad hawn fuq tilqa' l-appell u thassar id-decizjoni tat-Tribunal Industrijali tal-24 ta' April, 2015 u tibghat l-atti lura quddiemu sabiex jiddeciedi l-kaz bil-mod kif spjegat hawn fuq.

Spejjez jibqghu bla taxxa bejn il-partijiet meqjusa il-materja deciza b'din is-sentenza.

Anthony Ellul.